



ആകാശവാണി, തിരുവനന്തപുരം  
പ്രാദേശിക വാർത്തകൾ

DATE : 06.10.2023

TIME : 06.30 PM

പ്രധാന വാർത്തകൾ

1. ഏഷ്യൻ ഗെയിംസ് ഹോക്കിയിൽ ഇന്ത്യയ്ക്ക് സ്വർണം. 22 സ്വർണമുൾപ്പെടെ 95 മെഡലുകളുമായി ഉജ്വല പ്രകടനം കാഴ്ചവെച്ച് ഇന്ത്യ.
2. സാങ്കേതിക രംഗത്തെ മുന്നേറ്റങ്ങൾക്ക് ആനുപാതികമാണ് സൈബർ കുറ്റ കൃത്യങ്ങളുടെ വളർച്ച എന്ന് ഗവർണർ ആരിഫ് മുഹമ്മദ്ഖാൻ.
3. സ്കൂൾ പരിസരങ്ങളിൽ സുരക്ഷിത ഭക്ഷണം ഉറപ്പ് വരുത്തുന്നതിന് പ്രത്യേക പരിശോധനയുമായി ഭക്ഷ്യസുരക്ഷാ വകുപ്പ്.
4. അടിസ്ഥാന ബാങ്കിങ്ങ് നിരക്കുകളിൽ മാറ്റം വരുത്താതെ റിസർവ് ബാങ്ക്.
5. സമാധാനത്തിനുള്ള നൊബേൽ പുരസ്കാരം ഇറാൻ മനുഷ്യാവകാശ പ്രവർത്തക നർഗസ് മൊഹമ്മദിക്ക്.
6. ഐ.സി.സി ലോകകപ്പ് ക്രിക്കറ്റിൽ പാകിസ്ഥാനെതിരെ നെതർലൻഡ്സിന് 287 റൺസ് വിജയലക്ഷ്യം.

\*\*\*\*\*

**ഹെഡ് ലൈൻ-1**

**ഏഷ്യൻ ഗെയിംസ്**

ഏഷ്യൻ ഗെയിംസ് ഹോക്കിയിൽ ഇന്ത്യയ്ക്ക് സ്വർണം. ജപ്പാനെ ഒന്നിനെതിരെ അഞ്ച് ഗോളുകൾക്ക് തകർത്താണ് ഇന്ത്യൻ പുരുഷ ടീം സ്വർണം നേടിയത്. ഏഷ്യാഡിൽ 22 സ്വർണവും, 34 വെള്ളിയും, 39 വെങ്കലവുമുൾപ്പെടെ 95 മെഡലുകളുമായി നാലാം സ്ഥാനത്താണ് ഇന്ത്യ. ഗെയിംസിന്റെ പതിമൂന്നാം ദിനമായ ഇന്ന് അമ്പെയ്ത്ത് റിക്കർവ് പുരുഷ വിഭാഗത്തിൽ അതനു-ധീരജ്-തുഷാർ സഖ്യം വെള്ളിയും, വനിതാ വിഭാഗത്തിൽ അങ്കിത- ഭജൻ കൗർ-സിമ്രൻജിത് കൗർ സഖ്യം വെങ്കലവും നേടി. ബ്രിഡ്ജ് മത്സരത്തിൽ ഇന്ത്യൻ പുരുഷ ടീം വെള്ളി മെഡൽ സ്വന്തമാക്കി. ബാഡ്മിന്റൺ പുരുഷ സിംഗിൾസിൽ ചൈനയുടെ ലി ഷി ഫെങ്ങിനോട് പരാജയപ്പെട്ട് എച്ച്.എസ് പ്രണോയ് വെങ്കലം നേടി. ഗുസ്തിയിൽ സോനം മല്ലിക്കും, കിരൺ ബിഷ്ണോയും വെങ്കലം നേടി. സെപാക് ട്രൗ മത്സരത്തിൽ തായ്-ലൻഡിനോട് പരാജയപ്പെട്ട് ഇന്ത്യൻ വനിതകൾ വെങ്കലം സ്വന്തമാക്കി. ക്രിക്കറ്റ് സെമിഫൈനലിൽ ബംഗ്ലാദേശിനെ 9 വിക്കറ്റിന് പരാജയപ്പെടുത്തി ഇന്ത്യൻ പുരുഷ ടീം ഫൈനലിൽ പ്രവേശിച്ചു. പുരുഷന്മാരുടെ കബഡിയിൽ ഇന്ത്യ പാകിസ്ഥാനെ പരാജയപ്പെടുത്തി ഫൈനലിൽ കടന്നു. ഏഷ്യൻ ഗെയിംസ് മറ്റുനാൾ സമാപിക്കാനിരിക്കെ മെഡൽ നേട്ടം നൂറു മറികടക്കുമെന്ന് ഉറപ്പിച്ചിരിക്കുകയാണ് ടീം ഇന്ത്യ.

\*\*\*\*\*

---

**ഹെഡ് ലൈൻ-2**

**ഗവർണർ - കൊക്കൂൺ**

സാങ്കേതിക രംഗത്തെ മുന്നേറ്റങ്ങൾക്ക് ആനുപാതികമാണ് സൈബർ കുറ്റ കൃത്യങ്ങളുടെ വളർച്ച എന്ന് ഗവർണർ ആരിഫ് മുഹമ്മദ്ഖാൻ. കൊച്ചിയിൽ നടക്കുന്ന രാജ്യാന്തര സൈബർ കോൺഫറൻസായ കൊക്കൂണിന്റെ പതിനാറാം പതിപ്പ് ഉദ്ഘാടനം ചെയ്യുകയായിരുന്നു അദ്ദേഹം. കുട്ടികളെ സൈബർ കുറ്റങ്ങളെ കുറിച്ച് ബോധവൽക്കരിക്കുക, ഇൻറർനെറ്റ് ഉപയോഗത്തിന് നിയമങ്ങൾ കൊണ്ടുവരിക, കുടുംബാംഗങ്ങൾക്കിടയിൽ തുറന്ന ആശയവിനിമയത്തിനുള്ള സാഹചര്യം ഒരുക്കുക, വ്യക്തിപരമായ വിവരങ്ങൾ സംരക്ഷിക്കുന്നതിനുള്ള പരിശീലനം നൽകുക തുടങ്ങിയവ സുപ്രധാനമാണെന്നും അദ്ദേഹം അഭിപ്രായപ്പെട്ടു. ഓൺലൈൻ കുറ്റകൃത്യങ്ങളിലൂടെ വയോധികർക്ക് പണം നഷ്ടമാകുന്നത് വർദ്ധിക്കുന്ന സാഹചര്യത്തിൽ ഇക്കാര്യത്തിൽ ശ്രദ്ധ ആവശ്യമാണെന്നും അദ്ദേഹം പറഞ്ഞു.

\*\*\*\*\*

**ഹെഡ് ലൈൻ-4**

**റിസർവ് ബാങ്ക്**

അടിസ്ഥാന ബാങ്കിങ്ങ് നിരക്കുകളിൽ മാറ്റം വരുത്താതെ റിസർവ് ബാങ്ക്. റിപ്പോ നിരക്ക് 6.5 ശതമാനമായി നിലനിർത്താൻ ധനനയ സമിതി തീരുമാനിച്ചതായി ആർബിഐ ഗവർണർ ശക്തികാന്ത ദാസ് അറിയിച്ചു. ഇതോടെ വായ്പാ പലിശ നിരക്കുകൾ മാറ്റമില്ലാതെ തുടരും.

\*\*\*\*\*

---

## ജി എസ് ടി

52-മത് ജി എസ് ടി കൌൺസിൽ യോഗം നാളെ ന്യൂഡൽഹിയിൽ ചേരും. വിജ്ഞാൻഭവനിൽ ചേരുന്ന യോഗത്തിൽ കേന്ദ്രധനമന്ത്രി നിർമ്മലാ സീതാരാമൻ അധ്യക്ഷത വഹിക്കും.

\*\*\*\*\*

## ഹെഡ് ലൈൻ-3

### വീണാ ജോർജ്ജ്

സ്കൂൾ പരിസരങ്ങളിൽ സുരക്ഷിത ഭക്ഷണം ഉറപ്പ് വരുത്തുന്നതിനായി ഭക്ഷ്യസുരക്ഷാ വകുപ്പ് പ്രത്യേക പരിശോധനകൾ നടത്തിയതായി മന്ത്രി വീണാ ജോർജ്ജ്. സ്കൂൾ പരിസരത്ത് വിൽക്കുന്ന മിഠായികളിലും സിപ്-അപുകളിലും കൃത്രിമ നിറം ചേർത്ത് വിൽക്കുന്നവരെ പിടികൂടുന്നതിന്റെ ഭാഗമായാണ് നടപടി. ഇന്നലെ സംസ്ഥാന വ്യാപകമായി നടത്തിയ ഡ്രൈവിൽ 2792 സ്ഥാപനങ്ങളിൽ പരിശോധനകൾ പൂർത്തിയാക്കി. 81 കടകൾക്കെതിരെ അടച്ചുപൂട്ടൽ നടപടികൾ സ്വീകരിച്ചതായും മന്ത്രി അറിയിച്ചു.

\*\*\*\*\*

### ശോഭാ കരന്തലജെ

നെല്ല് സംഭരണത്തിൽ സംസ്ഥാന സർക്കാർ രാഷ്ട്രീയം കളിക്കുന്നതായി കേന്ദ്ര കൃഷി സഹ മന്ത്രി ശോഭാ കരന്തലജെ. സഹകരണ ബാങ്കുകളിലെ തട്ടിപ്പുകാരെ സർക്കാർ സംരക്ഷിക്കുകയാണെന്നും കേന്ദ്ര സഹമന്ത്രി തിരുവനന്തപുരത്ത് വാർത്താസമ്മേളനത്തിൽ ആരോപിച്ചു. കാർഷിക മേഖലയിലെ അടിസ്ഥാന സൗകര്യ വികസനത്തിന് കൃഷി വികാസ് യോജന വഴി ഫണ്ട് അനുവദിക്കുന്നതിനുള്ള പ്രോജക്ട് റിപ്പോർട്ട് കേരളം തയ്യാറാക്കുകയോ സമർപ്പിക്കുകയോ ചെയ്തില്ല എന്നും മന്ത്രി ആരോപിച്ചു. നെല്ല് സംഭരണം, വിതരണം തുടങ്ങിയവ സംബന്ധിച്ച



---

കണക്കുകളും കേരളം നൽകുന്നില്ലെന്ന് ശ്രീമതി കരന്തലാജെ വിമർശനം ഉന്നയിച്ചു.

\*\*\*\*\*

### **നൊബേൽ പുരസ്കാരം**

സമാധാനത്തിനുള്ള നൊബേൽ പുരസ്കാരം ഇറാൻ മനുഷ്യാവകാശ പ്രവർത്തകയായ നർഗസ് മൊഹമ്മദിക്ക്. ഇറാനിൽ, സ്ത്രീകൾ നേരിടുന്ന അടിച്ചമർത്തലുകൾക്കെതിരെ നടത്തിയ പോരാട്ടങ്ങൾക്കാണ് പുരസ്കാരം. നൊബേൽ സമാധാനപുരസ്കാരം നേടുന്ന 19-മത്തെ വനിത കൂടിയായ നർഗസ് മൊഹമ്മദി നിലവിൽ ജയിൽശിക്ഷ അനുഭവിക്കുകയാണ്. നോർവീജിയൻ നൊബേൽ സമിതിയാണ് പുരസ്കാരം പ്രഖ്യാപിച്ചത്.

\*\*\*\*\*

### **കൃഷിമന്ത്രി - അന്വേഷണം**

വി.എഫ്.പി.സി.കെ മുഖേനയുള്ള കൊപ്ര സംഭരണവുമായി ബന്ധപ്പെട്ട് ഉയർന്ന് വന്ന ആരോപണങ്ങൾ അന്വേഷിക്കാൻ കൃഷി മന്ത്രി പി പ്രസാദ് ഉത്തരവിട്ടു. കരാർ നൽകിയ ഏജൻസിയെ സംബന്ധിച്ച ആരോപണങ്ങൾ വിവിധ മാധ്യമങ്ങളിൽ വന്ന സാഹചര്യത്തിലാണ് അന്വേഷണത്തിന് ഉത്തരവിട്ടത്. കാർഷിക ഉല്പാദന കമ്മീഷണറെ ഇതിനായി ചുമതലപ്പെടുത്തി. VFPCCK മുഖേനയുള്ള കൊപ്ര സംഭരണത്തിൽ പ്രസ്തുത ഏജൻസിയുടെ പ്രവർത്തനം അതുവരെ നിർത്തിവെക്കാനും മന്ത്രി നിർദ്ദേശിച്ചു.

\*\*\*\*\*

### **അഖിൽ സജീവൻ - നിയമന കോഴ കേസ്**

നിയമന കോഴയുമായി ബന്ധപ്പെട്ട തട്ടിപ്പുകേസിൽ അറസ്റ്റിലായ അഖിൽ സജീവിന്റെ അക്കൗണ്ടിൽ പണം ഉണ്ടായിരുന്നില്ലെന്നും ഇയാൾക്ക് മറ്റാരുടെയെങ്കിലും സഹായം ലഭിച്ചിട്ടുണ്ടോ എന്ന് പരിശോധിച്ചു

---

വരികയാണെന്നും പത്തനംതിട്ട ജില്ലാ പോലീസ് മേധാവി. ഇയാളെ നാളെ കോടതിയിൽ ഹാജരാക്കും. സി.ഐ.ടി.യു ഓഫീസിൽ രണ്ട് ലക്ഷത്തി 20,000 രൂപയുടെ തട്ടിപ്പ് നടത്തിയ കേസിലും സ്നൈസസ് ബോർഡിൽ ജോലി വാഗ്ദാനം ചെയ്ത് ഒരു ലക്ഷത്തി 40,000 രൂപ തട്ടിയ കേസിലുമാണ് പത്തനംതിട്ട ഡി.വൈ.എസ്.പി യുടെ നേതൃത്വത്തിലുള്ള സംഘം തേനിയിൽ നിന്നും അവിൽ സജീവനെ അറസ്റ്റ് ചെയ്തത്. ആരോഗ്യവകുപ്പിൽ ജോലി വാഗ്ദാനം നൽകി പണം തട്ടിയ കേസ് ഉൾപ്പെടെ ആറോളം കേസുകളാണ് ഇയാൾക്കെതിരെ ഉള്ളത്.

\*\*\*\*\*

**റേഷൻ കടകൾ - കെ സ്റ്റോറുകൾ**

2025-ഓടെ സംസ്ഥാനത്തെ 2000 റേഷൻ കടകൾ കെ-സ്റ്റോറുകളാക്കി മാറ്റുമെന്ന് ഭക്ഷ്യ പൊതുവിതരണ മന്ത്രി ജി.ആർ.അനിൽ. നെടുമങ്ങാട് താലൂക്കിലെ കല്ലാറിൽ പ്രവർത്തിക്കുന്ന 250-ആം നമ്പർ റേഷൻകട കെ-സ്റ്റോർ ആയി ഉയർത്തിയതിന്റെ ഉദ്ഘാടനം നിർവ്വഹിക്കുകയായിരുന്നു മന്ത്രി.

\*\*\*\*\*

**ആനത്തലവട്ടം ആനന്ദൻ - സംസ്കാരം**

മുൻ എംഎൽഎയും മുതിർന്ന സിപിഐ എം നേതാവുമായിരുന്ന ആനത്തലവട്ടം ആനന്ദന്റെ ഭൗതിക ദേഹം തിരുവനന്തപുരം തൈക്കാട് ശാന്തികവാടത്തിൽ സംസ്കരിച്ചു. ഔദ്യോഗിക ബഹുമതികളോടെയായിരുന്നു സംസ്കാരം. മുഖ്യമന്ത്രി പിണറായി വിജയൻ, സിപിഐ എം സംസ്ഥാന സെക്രട്ടറി എം വി ഗോവിന്ദൻ ഉൾപ്പെടെ നിരവധി പ്രമുഖർ സംസ്കാര ചടങ്ങിൽ പങ്കെടുത്തു. എ.കെ.ജി സെന്ററിൽ ഇന്ന് പൊതുദർശനത്തിന് വച്ച ഭൗതികശരീരത്തിൽ രാഷ്ട്രീയ നേതാക്കൾ ഉൾപ്പെടെ നിരവധി പേർ അന്ത്യാഞ്ജലി അർപ്പിച്ചു.

\*\*\*\*\*

### പാലക്കാട് – (ഇൻട്രോ)

സമഗ്ര ശിക്ഷാ കേരളയുടെയും പൊതുവിദ്യാഭ്യാസ വകുപ്പിന്റെയും ആഭിമുഖ്യത്തിൽ അട്ടപ്പാടിയിലെ ഗോത്ര മേഖലകളിലുള്ള വിദ്യാലയങ്ങളിൽ ഫിലിം ക്ലബ്ബുകൾ ആരംഭിക്കുന്നു.

കൂടുതൽ വിവരങ്ങളുമായി ആകാശവാണി പാലക്കാട് ജില്ലാ പ്രതിനിധി ഫൈസൽ അലിമുത്ത്.....  
(വോയിസ്.....)

\*\*\*\*\*

### കാട്ടാന ശല്യം നടപടി – ഇടുക്കി

ഇടുക്കി വണ്ണപ്പുറം മുളുരിങ്ങാട് മേഖലയിൽ പതിവായുണ്ടാകുന്ന കാട്ടാനശല്യം നിയന്ത്രിക്കാൻ നടപടി. ഡീൻ കൂര്യക്കോസ് എം.പിയുടെ നേതൃത്വത്തിൽ ചേർന്ന ജനപ്രതിനിധികളുടെയും വനം ഉദ്യോഗസ്ഥരുടെയും യോഗത്തിലാണ് തീരുമാനം. ജനവാസ മേഖലയിലും റോഡിലും ഇറങ്ങുന്ന ആനകളെ കാട്ടിലേക്ക് തുരത്താൻ പ്രദേശത്ത് വാച്ചർമാരെ നിയോഗിക്കും. ജനവാസ മേഖലയോട് അതിർത്തി പങ്കിടുന്ന വന മേഖലയിലെ ഫെൻസിംഗ് ജോലികൾ മൂന്ന് മാസത്തിനകം പൂർത്തിയാക്കാനും യോഗത്തിൽ തീരുമാനമായി.

\*\*\*\*\*

### ഹെഡ് ലൈൻ-5

#### ക്രിക്കറ്റ്

ഐ.സി.സി ലോകകപ്പ് ക്രിക്കറ്റിൽ പാകിസ്ഥാനെതിരെ നെതർലൻഡ്സിന് 287 റൺസ് വിജയലക്ഷ്യം. ആദ്യം ബാറ്റ് ചെയ്ത പാകിസ്ഥാൻ 49 ഓവറിൽ 286 റൺസിന് പുറത്താവുകയായിരുന്നു. മറുപടി ബാറ്റിങ്ങിനിറങ്ങിയ നെതർലൻഡ്സ് ഒടുവിൽ വിവരം ലഭിക്കുമ്പോൾ ആറ്

---

ഓവറിൽ ഒരു വികറ്റ് നഷ്ടത്തിൽ 28 റൺസ് എന്ന നിലയിലാണ്. ടോസ് നേടിയ നെതർലൻഡ്സ് പാകിസ്ഥാനെ ബാറ്റിങ്ങിന് അയക്കുകയായിരുന്നു. ഹൈദരാബാദിലെ രാജീവ് ഗാന്ധി ഇന്റർനാഷണൽ സ്റ്റേഡിയത്തിലാണ് മത്സരം.

\*\*\*\*\*

### **ഏഷ്യൻ ഗെയിംസ് - വരവേൽപ്പ്**

ഹാങ്ചോ ഏഷ്യൻ ഗെയിംസിൽ മികച്ച പ്രകടനം കാഴ്ച വെച്ച് തിരിച്ചെത്തിയ താരങ്ങളെ തിരുവനന്തപുരം വിമാനത്താവളത്തിൽ സ്വീകരിച്ചു. 4 X 400 മീറ്റർ റിലേയിൽ സുവർണ നേട്ടം സ്വന്തമാക്കിയ മുഹമ്മദ് അനസ്, മുഹമ്മദ് അജ്മൽ 4 X 400 മീറ്റർ വനിത റിലേയിൽ വെള്ളി നേടിയ ടീമിലെ അംഗങ്ങളായ ഐശ്വര്യ മിശ്ര എന്നിവരെയെയാണ് സായ് എൽ എൻ സി പി ഇയുടെ ആഭിമുഖ്യത്തിൽ വരവേറ്റത്. താരങ്ങളുടെ രണ്ടാം സംഘം നാളെ തിരുവനന്തപുരത്ത് എത്തും.

\*\*\*\*\*

### **ഓഹരി + സ്വർണം**

രാജ്യത്തെ ഓഹരി വിപണികളിൽ നേട്ടം. ബോംബെ ഓഹരി സൂചിക സെൻസെക്സ് 364 പോയിന്റ് ഉയർന്ന് 65,996 ലും ദേശീയ ഓഹരി സൂചിക നിഫ്റ്റി 108 പോയിന്റ് നേട്ടത്തിൽ 19,654 ലുമാണ് വ്യാപാരം അവസാനിപ്പിച്ചത്. സ്വർണ്ണവില ഗ്രാമിന് 10 രൂപ ഉയർന്ന് 5,250 രൂപയും പവന് 42,000 രൂപയുമാണ് ഇന്നത്തെ വില.

\*\*\*\*\*

### **2000 രൂപ നോട്ട്**

ബാങ്കുകളിൽ നിന്ന് 2000 രൂപാ നോട്ട് മാറ്റിയെടുക്കാനുള്ള സമയപരിധി നാളെ അവസാനിക്കും. അക്കൗണ്ടില്ലാത്ത



---

ബാങ്കുകളിൽ ഉൾപ്പെടെ ഒരേ സമയം പരമാവധി പത്ത് നോട്ടുകൾ മാറ്റാം. മറ്റന്നാൾ മുതൽ തിരുവനന്തപുരമടക്കം റിസർവ്വ് ബാങ്കിന്റെ 19 ഇഷ്യൂ ഓഫീസുകളിലൂടെ മാത്രമെ നോട്ട് മാറ്റിയെടുക്കാനാകൂ.

\*\*\*\*\*

**മഴ**

സംസ്ഥാനത്തെ വിവിധ ജില്ലകളിൽ വരും ദിവസങ്ങളിൽ ഒറ്റപ്പെട്ട ശക്തമായ മഴയ്ക്ക് സാധ്യതയുണ്ടെന്ന് കാലാവസ്ഥാ വകുപ്പ്. വയനാട്, കണ്ണൂർ, കാസർഗോഡ് ജില്ലകളിൽ മറ്റന്നാൾ മഞ്ഞ ജാഗ്രത നൽകിയിട്ടുണ്ട്. കേരള-കർണാടക-ലക്ഷദ്വീപ് തീരങ്ങളിൽ മത്സ്യബന്ധനത്തിന് തടസ്സമില്ല. എന്നാൽ കേരളം, തെക്കൻ തമിഴ്നാട് തീരങ്ങളിൽ ഉയർന്ന തിരമാലയ്ക്കും കടലാക്രമണത്തിനും സാധ്യതയുണ്ട്.

\*\*\*\*\*

**ഡാം മൂന്നറിയിപ്പ്**

തിരുവനന്തപുരം പേപ്പറ ഡാമിലേക്കുള്ള നീരൊഴുക്ക് വർദ്ധിച്ച സാഹചര്യത്തിൽ, ഡാമിന്റെ ഷട്ടറുകൾ 20 സെൻറിമീറ്റർ കൂടി ഉയർത്തുന്നതായി ജില്ലാകളക്ടർ അറിയിച്ചു. സമീപവാസികൾ ജാഗ്രത പാലിക്കണം.

\*\*\*\*\*

**വന്യജീവി വാരാഘോഷം-2023**

സംസ്ഥാനതല വന്യജീവി വാരാഘോഷത്തിന്റെ സമാപന സമ്മേളനം വനം മന്ത്രി എ.കെ.ശശീന്ദ്രൻ മറ്റന്നാൾ കോഴിക്കോട് ഉദ്ഘാടനം ചെയ്യും. കേരളത്തിലെ ആദ്യ ടൈഗർ സഫാരി പാർക്കിന്റെയും, മനുഷ്യ-വന്യജീവി സംഘർഷ ലഘൂകരണത്തിനായുള്ള വിവിധ പദ്ധതികളുടെയും പ്രഖ്യാപനവും മന്ത്രി ചടങ്ങിൽ നിർവ്വഹിക്കും. വന്യജീവി വാരാഘോഷ സംസ്ഥാനതല മത്സര ജേതാക്കൾക്കുള്ള സമ്മാനങ്ങളും സമാപന സമ്മേളനത്തിൽ സമ്മാനിക്കും.

\*\*\*\*\*

\*\*\*\*\*